

እቲ ቁም-ነገር ተስፋ ምቕራጽ ዘይኮነ፡ ንዝበደልካዮ ህዝቢ ብወግዒ ይቕሬታ ሓቲትካ ምክሓስዮ።

ዝኸበርኩም ኣሕዋት ካብ ኩሉ ዝዓብን ዝቕድም ናይ ፈጣሪ ሰላምታዮም ዝኸበረ ሰላምታይ ይብጸሕኩም። ቀጺለ፡ ንነዊሕ ዓመታት ኣባላት መንግስቲ ኢሳያስ ዝነበሩ በብግዜኡ ካብቲ ብገበን ዝተኣሳሰረ ሰንሰላታዊ መርበብ ቀስ ብቐስ ነብሶም ሓራ ዘውጽኡ ዜጋታት ዝተዓዘብኩምን ካብ ትዕዘብተይ ተበጊሶ ከመሓልፎ ዝደለኹ ምክርን ዝሓዘት መልእኽተይ እሰደልኩም ኣለኹም፡ በቲ ልሙድ ትጥቀመሉ መንገዲ ናብ ህዝቢ ክትዝርግሉለይ እላቦ።

ብዙሓት ሰባት ዝወጠንዎ ጉዳይ ምስላጥ ምስ ዝኣብዮም ቀልጢፎም ተስፋ ክቆርጽን ክሓርቁን ይረዳዮ። ብፍላይ ከኣ ንነዊሕ ዓመታት ዝሰርሕሉ ብትምክሕቲ ዝሰኸረ ስምዒታት ዘማዕበልሉ፡ ምክሪ ካልኣት ዘይሰምዕሉ መን ከማና ከም ናትና ኢሎም ክፍክርሉ ዝጸንሑ ፖለቲካዊ ውድብ ወይ መንግስቲ፡ ህዝቢ ክነቕሓሉ፡ ውሽጣዊ ስነት ስኢኑ ሕድሕዱ ክበላላዕ፡ ካብ ህዝቢ ክንጸል ኮታ ማይ ቤቱ ዳግም ከምዘይጽገን ምህማም ክጅምር እንከሎ፡ ብዘይካ ሕረድ ቁረጽ ካልእ ዝበሰለ ሜላ ስለዘይብሎም መጀመርያ ከቢድ ስንባደ የርእዮ። ቀጺሎም ብኣእምሮ ዘናውጽ ሕማም ርእሲ ይጥቅዑ። ምስቲ ዝበደልዎ ህዝቢ ጽግዕግዕ ክብሉ ይጅምሩ። ከም መተኣታታዊ ብዘይወገዓዊ ኣገባብ ብሕሹኽታ ኣነኮ ከምኡ ምጅኑ ይርደኣኒ ኣይነበረን። እዚ ስርዓት ሕማቕዮ። ትብልዎ ዝነበርኩም ሓቂዮ። ንሕና ግበሩ ዝበሉና ኢና ንገብር ኔርና። እንታይ ፖለቲካዊ ኣፍልጦ ኣለና እናበሉ ብውሽጢ ይርብጸም ካብ ዘሎ ጭንቀት ክገላገሉ ይፍትኑ።

ብሓቂ ኸኣ ካብ መሳርዕ መላኽ መንግስቲ ብኣካል ነብሶም የግልሉ። እንተኾነ ካብቲ ኣብ መነፈሶም ዝሰረጸ ትምክሕታዊ ባህሪ መሊኦም ንምፍታሕ ይጽገሙ። ጸላኢ የፈራርሖም ደኣምበር ከምቲ ናይ ቀደም ከምዚ በሉ ከምዚ ግበሩ ዝብል ዕማም ኣይህበዎን። ንሶምወን ኣይቅበሉን። ብርኡይ ግን ኣብ መንጎ ይቕርቀሩ። ብባህሪ ናብ ጸላኢ ይዝንብሉ። ብተግባር ምስ ደለይቲ ደሞክራሲያዊ ለውጢ ክኸዱ ይደልዩ። ንምውሳን ተጸጊሞም ኣብ ማእከል ዕኒይኒይ ይብሉ። ብምንጽጻር ግን ካብ ምስ ጸላኢ ናብ ደመበ ደለይቲ ደሞክራሲያዊ ለውጢ ይቕርቡ። መሊኦም ክሕወሱ ግን ባህሪኦም ሕራይ ኣይብሎምን።

ምክንያቱ እቲ ዝዓበይሉ ናይ ምድንጋር ጠባያት፡ ናይ ሕረድ ጉመድ ፋሽሽታዊ ተግባራት ኣብ ደምበ ደለይቲ ደሞክራሲያዊ ለውጢ ቦታ የብሉን። ስለዚ ከም ዘይ ዜጋታቶም ከም ዘይቤተሰቦምን ግልብልብ ይብሉ። ፈጺመን ዘይፋለጣ ኣጣል ከበሳን ኣጣል ቆላን ክራኸባ እንከለዎ ዘርእያኦ ጠባይ ይርእዮ። ቀስ ብቐስ ኣብ ክንዲ ዝላመዱን ዝተሓዋወሱን ናይ ተነጽሎ ምልክት የርእዮ። ተስፋ ድማ ይቕርጹ። ግደፋና ቅድሚ ሎሚ ዝደኸምናዮ ዝኸፈልናዮ ይኣኸለና። ኣበይ ዘሎ ህዝቢ፡ ኣበይ ዘላ ሃገር፡ ክንደይ ዕድመ ተሪፋኒዮ። በቃ ውልቀ ማሕበራዊ ዋኒነይ ክገብርየ ድሕሪ ሕጂ ብዛዕባ ሃገር'ዶ ፖለቲካ'ዶ ዝብል ዘረባ ክሰምዕ ኣይደልን ኢሎም ይዓጽውኻ። ክሳብ ከም ጸላኢ ይቕርጹኻ። ጉዳይ ህዝቢ ጉዳይ ሃገር "ዘይተርፈካ ጋሻ ደጋጊምካ ሰዓም" ከም ዝበሃል ዘይትሃድመሉ ዛዕባ ምጅኑ ይዝንግዑ።

ዝኸበርኩም ኣሕዋት እዚ ካብ ቅድሚ 10 ዓመት ጀሚረ ኣብ ብዙሓት ዝተዓዘብኩም ኣብ ጭብጢ ዝተመርኮሶ ሓቂዮ። ብወገነይ ነዚ ጉዳይ ክግምግሞ እንከለኹ ጌጋን ጎዳኢን መንገዲ ወይ ምርጫ ይወስዱ ኣለው ዝብል እምነት ኣለኒ። ካብ መሳርዕ ህግደፍ ምውጻእም ጽቡቕ ቅቡል ድማ። ኣብ ክንዲ ብኣካል ጥራሕ ግን እንኮላይ ብፖለቲካዊ ኣረኣእያን ብባህሪ ክፋትሑ ኣለዎም። መሰረታዊ ነገር ከኣ ብባህሪ ምፍታሕዮ። ምስ ጸላኢ ማለት ህግደፍ ብባህርን ብኣካል እንተተፋቲሖም ከኣ፡ ብወግዒ ንከምዚ ዝበለ ጸረ-ህዝቢ ጉጅለ ከገልግል ብምጽናሕይ ጥራሕ ይቕሬታ፡ ዘቐየምክዎ ዝበደልክዎ ሰብ ወይ ህዝቢ እንተሃልዮ ድማ፡ ነዚ ዓማጺ ጉጅለ ምስ ኣልገስናዮ ኣብ ሕጋዊ ቤት ፍርዲ ደው ኢሊ ክሰይ ክሰምዕ ፍቃደኛ ክብሉ ኣለዎም። ብምቕጻል ብዘይዝኾነ ፍርሒ ናይ በለጽ መንገዲ ብትብዓት ብጭብጢ ነቲ ዝዋሰኡ ዝነበሩ ገበናዊ ፍጻሜታት ናይቲ ውድብ

ብፍላይ ናይቲ ወሳኒ መሪሕነታዊ አካል፡ ህዝቢ መታን ክመሃረሉ ከቃልዕዎ ኣለዎም። ኣብ መወዳእታ እንተሰ ኣብ ውድባት ኣትዮም እንተሰ ናቶም ውድብ መስሪቶም ኣንጻርዚ ህዝቢ ለኪሙ ክግርብ ዘዕለብጥ ዘሎ ጸረ-ህዝቢ ጉጅለ ብምቅላስ ንህዝቦም ክክሕስዎ ኣለዎም። ካሕሳይ ገንዘብ ይብል የለኹን። ካሕሳ ብሓሳብ፡ ካሕሳ ብመርገጽ፡ ካሕሳ ብቃልሲ።

እዚ መተካእታ ዘይብሉ ምሩጽ መንገዲዩ ዝብል እምነት ኣለኒ። ብህይወት እናሃለኹ፡ ብጉልበትካ ብፍልጠትካ ብገንዘብካ ንገዛእ ርእሶኻን ንመጻኢ ወለዶ ዘኹርዕ ተግባር ክትገብር እናኸኣልካ፡ ኣብ መንጎ ተግባርካ ደው ክትብል፡ ተስፋ ቆሪጽካ ካብ ህዝብኻን ግቡእኻን ክትሃድም ግን ብዘኾነ መዐቀኒ ቅኑዕ ኣይኮነን ቅቡል ድማ ኣይኮነን። ስለዚ ኣባላት ጉጅለ ህግደፍ ነበር ተስፋ ኣብ ክንዲ ትቐርጹ ተስፋ ግበሩ። ብውሽጥኹም ጽቡቕ መታን ክስመግኩም ነብሰ ምግላል ዘይኮነ ኣብቲ ዝካየድ ዘሎ ቃልሲ ብእምነት ብውሳኔ ተዋስኡ። መብዛሕቲኹም ኮ ንዘይእመን ኣሚንኩም ጽቡቕ ንገብር ኣለና ካብ ዝብል ግሩህ ሕልና ተበጊስኩም ኢኹም ክትዋስኡ ጸኒሕኩም።

ደሓር ከኣ ኣብ ዝኾነ መላኹ ይኹን ፋሽሽታዊ ስርዓት ዝነበረ ኣባል ኩሉ ኣብ ገበን ኢዱ ሓዊሱዩ ማለት ኣይኮነን። ሃንደስቲ ናይ ገበን ኣለው። ፈጸምቲ ናይቲ ገበን ድማ ኣለውዮም። ኩሉ ዝብል ጃምላዊ ፍርዲ ክመጽእ ኣይክእልን። ዋላ ገበን ይፈጸም ከኣ መድሓኒቱ ልባዊ ጣዕሳዩ። ነብሰኻ ምግላል ተስፋ ምቕራጽን ምሕባእን ኣይኮነን። ነዚ ምክሪዚ ክልግስ ዘበገስኒ ዜጋታት ብሕልናኦም ይጉድኡ ኣለው ኣብ ዝብል መደምደምታ ስለዝበጸሕኩዮ። ናይ ዜጋታት ምጉዳእ ድማ ናይ ሃገር ምጉዳእዮ። ደጊመ ክብሎ ዝደሊ እቲ ቁም-ነገር ተስፋ ምቕራጽ ዘይኮነ፡ ንዝበደልካዮ ህዝቢ ብወግዲ ይቕሬታ ሓቲትካ ብተግባር ምክሓስ ምጃኑ ተገንዚብኩም ኣብ ልብኹም ክትምለሱ ይግባእ እብል።

ሮቤል በርህ ካብ ደቡብ ኣፍሪቃ

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ 28-02-2018